

قرآن مجید کے حروف مقطعات

الطاف علی قریشی

قرآن مجید کی ۲۹ سورتوں میں مضمون سورۃ شروع ہونے سے پہلے کچھ مفرد حروف آتے ہیں۔ ان کو مقطعات کہتے ہیں۔ مثلاً سورۃ البقرہ کے شروع میں اَلَمْ اَیْکَ مقطعه ہے جس میں تین حرف ہیں، الف لام اور میم۔ اسی طرح سورۃ مریم کے شروع میں کھیعص ہے۔ اس میں پانچ حرف ہیں، کاف ہا۔ یا۔ عین۔ صاد۔ ان تمام مقطعات کے حروف الگ الگ پڑھے جاتے ہیں، ملا کر نہیں پڑھے جاتے۔ ان پر کہیں کہیں مد اور کھڑا زبر بھی لگا دیتے ہیں۔ پس مقطعات اور حروف مقطعات میں یہ فرق سمجھ لیں کہ الم۔ الر۔ کھیعص، یہ مقطعات کہلاتے ہیں، اور الف۔ لام۔ میم یا الف لام۔ را یا کاف۔ ہا۔ یا عین۔ صاد، یہ حروف مقطعات ہیں۔

کل مقطعات قرآنی مع مکررات ۳۰ ہیں۔ اگر مکررات کو شمار نہ کیا جائے تو مقطعات کی تعداد ۱۴ بنتی ہے جس کی تفصیل حسب ذیل ہے :-

(۱) الم ، ۶ دفعہ - (۲) المص ، ۱ دفعہ - (۳) الر ، ۵ دفعہ - (۴)

الر ، ۱ دفعہ -

(۵) کھیعص ، ۱ دفعہ - (۶) طہ ، ۱ دفعہ - (ک) طسم ، ۲ دفعہ -

(۸) طس ، ۱ دفعہ -

(۹) یس ، ۱ دفعہ - (۱۰) ص ، ۱ دفعہ - (۱۱) حم ، < دفعہ -

(۱۲) حم عسق ، ۱ دفعہ -

(۱۳) ق ، ۱ دفعہ - (۱۴) ن ، ۱ دفعہ -

قرآن مجید کی ان سورتوں کے نام جن میں یہ مقطعات آتے ہیں مع
پارہ نمبر کے درج ذیل ہیں - صرف سورۃ الشوریٰ میں دو مقطعات
ہیں -

مقطعات	نام سورہ	پارہ نمبر	نمبر شمار
الم	البقرۃ	۱	(۱)
الم	ال عمران	۳	(۲)
المص	اعراف	۸	(۳)
آلرا	یونس	۱۱	(۴)
الر	ہود	۱۱	(۵)
آلر	یوسف	۱۲	(۶)
المر	الرعد	۱۳	(۷)
آلر	ابراہیم	۱۳	(۸)
آلر	الحجر	۱۳ - ۱۴	(۹)
کھیعص	مریم	۱۶	(۱۰)
طہ	طہ	۱۶	(۱۱)
طسم	الشعراء	۱۹	(۱۲)
طس	النمل	۱۹	(۱۳)
طسم	القصص	۲۰	(۱۴)
الم	العنکبوت	۲۰	(۱۵)

الم	الروم	۲۱	(۱۶)
الم	لقمان	۲۱	(۱۷)
الم	السنجدہ	۲۱	(۱۸)
یسس	یسس	۲۲	(۱۹)
ص	ص	۲۳	(۲۰)
حم	المومن	۲۳	(۲۱)
حم	حم السنجدہ	۲۳	(۲۲)
حم	الشوری	۲۵	(۲۳)
عسق	الشوری	۲۵	(۲۴)
حم	الزخرف	۲۵	(۲۵)
حم	الدخان	۲۵	(۲۶)
حم	الجاثیہ	۲۵	(۲۷)
حم	الاحقاف	۲۶	(۲۸)
ق	ق	۲۶	(۲۹)
ن	القلم	۲۹	(۳۰)

ان مقطعات میں جو حروف تہجی آئے ہیں وہ پوری پوری آواز کے ساتھ پڑھے جاتے ہیں ، اور الگ الگ پڑھے جانے کی وجہ سے حروف مقطعات کہلاتے ہیں۔ اور لطف کی بات یہ ہے کہ جس طرح مقطعات ۱۴ ہیں اسی طرح حروف مقطعات بھی ۱۴ ہیں۔

الم ص رک ہ ی ع ط س ح ق ن (ا ح ر س ص ط ع ق ک ل م ن ہ ی)۔ ۱۴ حروف اور جس تعداد میں یہ حروف مندرجہ بالا ۲۹ سورتوں میں وارد ہوئے ہیں ان کا شمار درج ذیل ہے :-

دفعہ ۱۳	-	ا	(۱)
دفعہ <	-	ح	(۲)
دفعہ ۶	-	ر	(۳)
دفعہ ۵	-	س	(۴)
دفعہ ۳	-	ص	(۵)
دفعہ ۳	-	ط	(۶)
دفعہ ۲	-	ع	(۷)
دفعہ ۲	-	ق	(۸)
دفعہ ۱	-	ک	(۹)
دفعہ ۱۳	-	ل	(۱۰)
دفعہ <	-	م	(۱۱)
دفعہ ۱	-	ن	(۱۲)
دفعہ ۲	-	ہ	(۱۳)
دفعہ ۲	-	ی	(۱۴)

یہ تمام حروف مقطعات سورۃ الفاتحہ میں موجود ہیں اور جو ۲۱ حروف تہجی سورۃ الفاتحہ میں موجود ہیں ان میں حروف مقطعات مندرجہ ذیل ترتیب سے شامل ہیں :-

حروف سورۃ الفاتحہ - ا ب ت ح د ذ ر س ص ض ط ع غ ق ک ل م ن و ہ ی - ۲۱ حروف تہجی
حروف مقطعات - ا - - ح - - ر س ص - ط ع - ق ک ل م - ہ ی - ۱۴ حروف

قرآن مجید کی ۲۹ سورتوں میں وہی چودہ حروف مقطعات لائے گئے ہیں جن سے اکثر اوقات کلام مرکب ہوا کرتا ہے۔ ان سب کو اگر ملا لیا جائے تو یہ عبارت بنتی ہے ” نص حکیم قاطع لہ سر “۔ تعداد کے لحاظ سے یہ ۱۴ حروف ہیں اور جملہ حروف تہجی چونکہ ۲۸ ہیں اسلئے یہ کل کے آدھے ہوئے۔ چنانچہ یہ حروف جو لائے گئے ہیں ان حروف سے جو نہیں لائے گئے زیادہ فضیلت والے گردانے جاتے ہیں۔ مفسرین نے انہیں ” حروف نورانیہ “ کہا ہے اور اسی رعایت سے باقی ۱۴ حروف کے لئے ” حروف ظلمانیہ “ کی اصطلاح تجویز کی گئی ہے۔ ان میں سے وہ سات حروف یعنی ث ج ح ز ش ظ ف جو حروف مقطعات سے خارج ہیں اور سورۃ الفاتحہ میں بھی موجود نہیں انکو ظلمانیہ سفلیہ کہا جاتا ہے ، انہیں سواقط الفاتحہ بھی کہتے ہیں ، اور آخری بقیہ سات ” ظلمانیہ علویہ “ کے نام سے موسوم کئے گئے ہیں ۔

حروف مقطعات پڑھے تو جاتے ہیں لیکن ترجمے میں انکے معنی نہیں کئے جاتے۔ تفسیر معارف القرآن میں مولانا مفتی محمد شفیع صاحب بیان کرتے ہیں کہ بعض مفسرین نے فرمایا ہے کہ یہ ان سورتوں کے نام ہیں اور بعض نے فرمایا ہے کہ یہ اسماء الہیہ کے رموز ہیں۔ جمہور صحابہ ، تابعین اور علماء امت کے نزدیک راجح یہ ہے کہ یہ حروف رموز اور اسرار ہیں جن کا مطلب سوائے خدائے تعالیٰ کے کسی کو معلوم نہیں۔ اور ہو سکتا ہے کہ رسول کریم صلی اللہ علیہ وآلہ وسلم کو اسکا علم بطور ایک راز کے دیا گیا ہو جس کی تبلیغ امت کیلئے روک دی گئی ہو۔ اسلئے

آنحضرت صلی اللہ علیہ وآلہ وسلم سے بھی ان حروف کی تفسیر و تشریح میں کچھ منقول نہیں۔

تفسیر نعیمی میں ہے ، حق تو یہ ہے کہ حروف مقطعات کے معنی اللہ اور اس کے رسول مقبول صلی اللہ علیہ وآلہ وسلم کے سوا کوئی نہیں جانتا۔ ہم کو چاہنیے کہ اس کے حق ہونے پر ایمان لے آئیں اور کہہ دیں کہ اس کے معنی وہ ہیں جو اللہ تعالیٰ نے بتائے اور رسول مقبول صلی اللہ علیہ وآلہ وسلم نے جانے۔ تفسیر روح البیان میں فرمایا کہ الم ان کلاموں میں سے ہے جن کے معنی کی خبر جبریل کو بھی نہیں ہوتی تھی۔ جیسے ڈاکخانے کے ذریعے حکام کے پاس کچھ شاہی تاروں میں ایسے حروف آتے ہیں کہ جن کو خود تار لینے والا پوسٹ ماسٹر اور لانے والا تار بابو بھی نہیں سمجھتا۔ لیکن جس حاکم کے پاس وہ تار جاتا ہے وہ اسے خوب سمجھتا ہے۔ اس سے معلوم ہوا کہ رب تعالیٰ نے سب کچھ بتا کر حضور ﷺ کو بھیجا ورنہ آپ ان متشابہات کے معنی ہر گز نہ سمجھتے اور انکا نزول بیکار ہوتا۔ نیز اللہ تعالیٰ نے صلوة و زکوٰۃ وغیرہ ساری عبادات کا حکم دیا ، مگر کسی عبادت کی تفصیل بیان کی ، نہ حضور ﷺ نے پوچھا کہ زکوٰۃ کتنے مال سے کتنی دیں ، کب دیں اور کیسے دیں ، بلکہ بلا تامل صحابہ کو ہر حکم قرآنی کی تفصیل سمجھا دی۔ کلمہ الم نے ہی حضورؐ کا عالم پیدا ہونا بتا دیا ، چنانچہ روایات سے ثابت ہے کہ جب کبھی نازل ہوئی اور حضرت جبریل نے عرض کیا « کاف » تو حضور صلی اللہ علیہ وآلہ وسلم نے فرمایا ، میں نے جان لیا۔ پھر عرض کیا « ہا »

فرمایا میں نے جان لیا۔ پھر عرض کیا ”یا“، فرمایا میں نے جان لیا۔
 ”پھر عرض کیا ”عین“، فرمایا میں نے جان لیا۔ پھر عرض کیا
 ”صاد“، فرمایا میں نے جان لیا۔ حضرت جبریل نے عرض کیا
 کہ آپ نے کیا جان لیا مجھے تو کچھ خبر نہ ہوئی۔“ -

امام التفسیر قرطبی اپنی تفسیر میں بیان کرتے ہیں ”عامر، شعبی،
 سفیان ثوری اور محدثین کی ایک جماعت نے فرمایا ہے کہ ہر
 آسمانی کتاب میں اللہ تعالیٰ کے کچھ رموز و اسرار ہوتے ہیں۔ اسی
 طرح یہ حروف مقطعه قرآن میں حق تعالیٰ کا راز ہے۔ اسلئے یہ ان
 متشابہات میں سے ہیں جن کا علم صرف حق تعالیٰ کو ہے،
 ہمارے لئے ان پر بحث گفتگو بھی جائز نہیں، مگر اسکے باوجود یہ
 ہمارے فائدے سے خالی نہیں۔ اول تو ان پر ایمان لانا پھر انکا پڑھنا
 ہمارے لئے کار ثواب ہے۔ دوسرے انکے پڑھنے کے معنوی فوائد و
 برکات ہیں جو خواہ ہمیں معلوم نہ ہوں مگر غیب سے ہمیں
 پہنچتے ہیں۔“ -

حضرت صدیق اکبر، فاروق اعظم، عثمان غنی، علی مرتضیٰ،
 عبداللہ بن مسعود وغیرہ جمہور صحابہ کا ان حروف کے متعلق یہی
 عقیدہ تھا کہ یہ اللہ کے اسرار ہیں۔ ہمیں ان پر ایمان لانا چاہیے کہ
 یہ اللہ تعالیٰ کی طرف سے آئے ہیں۔ اور جس طرح آئے ہیں انکی
 تلاوت کرنی چاہیے۔ اور معنی معلوم کرنے کی فکر میں نہ پڑنا
 چاہئے۔ ابن کثیر نے بھی قرطبی وغیرہ سے نقل کر کے اسی مضمون
 کو ترجیح دی ہے۔ اور بعض اکابر علماء سے جو انکے معنی منقول
 ہیں تو اس سے صرف تمثیل و تنبیہ اور تسہیل مقصود ہے، یہ نہیں

کہ مراد حق تعالیٰ یہی ہے -

تفسیر مظہری میں بیان کیا گیا ہے کہ امام بخاری نے اپنی تاریخ میں اور ابن جریر نے بسند ضعیف بیان کیا ہے کہ جب نبی کریم صلی اللہ علیہ وآلہ وسلم کے پاس کچھ یہودی آئے اور آپ نے انکے روبرو سورۃ البقرہ پڑھی تو انہوں نے حساب لگا کر جی ہی جی میں کچھ شمار کر کے کہا کہ ہم ایسے دین میں کیونکر داخل ہو سکتے ہیں جسکے رواج کی مدت زیادہ سے زیادہ ۷۱ برس ہے کیونکہ اَلَمْ کے کل اعداد ابجد کے حساب سے ۷۱ ہوتے ہیں - نبی کریم نے سنا تو مسکرا کر خاموش ہو گئے - اس پر یہودیوں نے حضور ﷺ کی طرف متوجہ ہو کر کہا کہ کیا اسکے علاوہ کچھ اور بھی آپ پر نازل ہوا ہے - فرمایا ہاں المص - الر - المر - یہ سن کر یہود بولے کہ ابو القاسم تم نے ہم کو اشتباہ میں ڈال دیا کیونکہ المص کے عدد ۱۶۱ اور الر کے عدد ۲۳۱ اور المر کے عدد ۲۷۱ ہوتے ہیں - اب ہم سخت حیران ہیں کہ کس کولیں اور کس کو چھوڑیں -

اکثر مفسرین نے حروف مقطعات کو الفاظ کا قائم مقام سمجھا ہے ، اور حروف سے بامعنی الفاظ کی طرف اشارہ کرنا کوئی غیر معمولی بات نہیں - یہ طریق تمام زبانوں میں مروج ہے - قرآن مجید کی آیات کے نشان اور اوقاف میں تمام قراء اور حفاظ ” ط “ سے مطلق - ” ج “ سے جائز وغیرہ مراد لیتے ہیں - کتابت میں ” ص “ صلی اللہ علیہ وسلم اور ” رض “ رضی اللہ عنہ اور ” ع “ علیہ السلام کا مخفف ہیں - چنانچہ قرآن مجید میں بھی اس طریق

اختصار پر حروف مقطعات استعمال کئے گئے ہیں۔ آجکل انگریزی زبان میں تو اسکا رواج بہت زیادہ ہے۔ مثلاً امتحانوں کے نام جیسے «ایف اے» - «بی اے» - «ایم اے»، انجمنوں کے نام جیسے «ایڈا» - «یو این او» - یونیسکو وغیرہ وغیرہ۔

تفسیروں میں عموماً حروف مقطعات کے معنی نہیں کئے جاتے حالانکہ بعض صحابہ سے ثابت ہے۔ بعض علماء نے بطریق تاویل کچھ معنی کئے ہیں اور بعض بزرگوں نے اپنی کیفیات کے مطابق بالکشف کچھ سمجھا ہے، جس کا واقعی ہونا محل نظر ہے، پھر بھی انہیں مختصر طور پر بیان کیا جاتا ہے :-

۱۔ الم - حضرت ابن عباس سے اشکے معنی «انا اللہ اعلم» مروی ہیں یعنی «میں اللہ بہت جانتے والا ہوں» -

۲۔ المص - «میں اللہ بہت جانتے والا بہترین فیصلہ کرنے والا ہوں» - اس مقطوعہ میں «الم» کے ساتھ «ص» کا اضافہ کیا گیا ہے، جو صادق کے قائم مقام ہے، جیسا کہ ضحاک سے روایت ہے، یا افضل کے قائم مقام «یعنی بہترین فیصلہ کرنے والا»، جیسا کہ حضرت ابن عباس سے روایت ہے -

۳۔ الر - یہ مجموعہ حروف سورہ یونس کے علاوہ چار اور سورتوں کی ابتدا میں آتا ہے، یعنی ہود ۱۱ - یوسف ۱۲ - ابراہیم ۱۳ اور الحجر ۱۵ - یہ حروف «انا اللہ ارئى» کے قائم مقام ہیں یعنی «میں اللہ دیکھتا ہوں»، جیسا کہ حضرت ابن عباس سے روایت ہے -

۳۔ المر - المر کہ معنی حضرت ابن عباس سے مروی ہیں » انا
 اللہ اعلم واری « ، یعنی » میں اللہ خوب جانتا اور دیکھتا
 ہوں « -

۵۔ کھیعص - حضرت ام ہانی نے رسول اللہ صلی اللہ علیہ وسلم
 سے ان حروف کے معانی کے سلسلے میں روایت کی ہے کہ
 اس سے مراد اسمائے الہی کاف ، ہا ، عالم ، صادق ہیں۔
 اور ابن اثیر میں سعید بن جبیر کی تفسیر میں مذکور ہے
 کاف ، ہاء ، یمین ، عزیز ، صادق - چنانچہ اس کے معنی کافی
 ہادی برکت والا عالم صادق ہیں -

۶۔ طہ - یعنی اے مرد (کامل) - بعض لغتوں میں » یا رجل «
 کی جگہ بولا جاتا ہے یعنی اے مرد - اور اس کے اسم
 نکرہ رکھنے میں عظمت اور کمال کی طرف اشارہ ہے -
 اور روح المعانی میں باب الاشارة میں ہے کہ طہ کے عدد
 چودہ ہیں اور یہ مرتبہ بدریہ کی طرف اشارہ ہے ، یا یہ کہ
 نور محمدی جس کا انکار کیا جائیگا چودھویں کے چاند کی
 طرح اپنے کمال کو پہنچے گا ، اور یہ عجیب بات ہے کہ وہ
 حق جو شروع میں ایک ہلال کی طرح تھا ٹھیک اپنے
 چودھویں سال میں یوں کمال کو پہنچا کہ اسکی قبولیت کو
 استحکام حاصل ہوا اور اس کے مخالفوں کی قوت و شوکت
 ٹوٹ گئی -

< - طسم - یہ تین سورتوں کو جامع ہے - سورة شعراء اور
 قصص، جو طسم سے شروع ہوتی ہے اور سورة نمل جو طس

سے شروع ہوتی ہے۔ محمد بن کعب سے مروی ہے کہ طا سے مراد ذی الطول اور س سے قدوس اور م سے رحمن ہے، لیکن اگر اسمائے الہی کا ان حروف کو قائم مقام سمجھا جائے تو س اور م سے مراد سمیع اور علیم ہو سکتا ہے کہ یہ دو اسماء اکثر اکٹھے آتے ہیں۔ لیکن جب ان تینوں سورتوں کے مضمون پر غور کیا جاتا ہے تو معلوم ہوتا ہے کہ تینوں میں حضرت موسیٰ اور ان کے قصہ کی طرف خصوصاً توجہ دلائی ہے، جس سے نبی کریم ﷺ کی صداقت پر روشنی پڑتی ہے، یعنی صاف معلوم ہوتا ہے کہ وہ وحی جو طور سینا پر حضرت موسیٰ علیہ السلام پر نازل ہوئی قرآن کریم کے لٹے بطور تمہید کے تھی۔ چنانچہ اس مضمون کو کھول کر اس مجموعہ کی آخری سورہ القصص میں بیان کیا ہے اور اس کے پانچویں رکوع میں نہایت وضاحت سے یہ ذکر کیا ہے۔ اس لٹے ان حروف میں اشارہ اسی وحی کی طرف معلوم ہوتا ہے جو طور سینا پر حضرت موسیٰ علیہ السلام پر نازل ہوئی اور یوں طا سے مراد طور۔ س سے مراد سینا۔ م سے مراد موسیٰ علیہ السلام ہے۔ گویا فرمایا ہے کہ اگر اس کتاب کی صداقت معلوم کرنا چاہتے ہو تو اس وحی پر غور کرو جو موسیٰ علیہ السلام پر طور سینا پر نازل ہوئی۔

۸۔ طس۔ طور سینا کی وحی پر غور کرو۔

۹۔ یس۔ اے انسان (کامل)، حضرت ابن عباس سے اسکے

معنی ” اے انسان “ مروی ہیں ، اور بعض روایات میں ہے کہ اس کے یہ معنی لغت حبش یا لغت طے میں ہیں ، اور بعض نے اسے اسمائے اللہ یا اسمائے قرآن یا اسمائے رسول صلی اللہ علیہ وسلم میں سے کہا ہے ، اور ہو سکتا ہے کہ اس مقطعات کے طور پر انسان میں سے لیا گیا ہو اور انسان کا لفظ نکرہ لانے سے آپ کے کمال انسانیت کی طرف اشارہ کرنا مقصود ہو ۔

۱۰۔ ص۔ اللہ صادق ہے ۔ اسکی تفسیر ضحاک سے ” صدق اللہ “ مروی ہے ، اور بعض نے ” صدود الکفار عن القرآن “ مراد لیا ہے ، یعنی کفار کا قرآن سے رکنا ، لیکن سیاق پہلے معنی کو چاہتا ہے ۔

۱۱۔ حم۔ (اللہ تعالیٰ) بر انتہا رحم والا ہے ۔ بعض کے نزدیک اس کے معنی ” قضیٰ ما ہو کائن “ یعنی ” جو کچھ ہونے والا ہے اس کا فیصلہ ہو چکا “ ۔ اور حضرت ابن عباس سے اس کی تفسیر میں تین قول آئے ہیں ، ایک یہ کہ یہ اللہ کا اسم اعظم ہے ، دوسرا یہ کہ یہ قسم ہے ، اور تیسرا یہ کہ یہ الرحمن کے حروف ہیں ۔ اور وہ سات سورتیں جن کے ابتداء میں حم آتا ہے ، یعنی المومن ۔ حم سجدہ ۔ الشوری ۔ الزخرف ۔ الدخان ۔ الجاثیہ اور الاحقاف ، یہ آل حم یا ذوات حم کہلاتی ہیں ۔ اور ابن مسعود کا قول ہے کہ آل حم قرآن کا دیباچہ ہیں ۔

۱۲۔ حم عسق۔ (اللہ تعالیٰ) بر انتہا رحم والا ہے ، جاننے والا

سننے والا قادر ہے - مفسرین عسق کے بارے میں خاموش ہیں - ابن جریر نے حذیفہ سے ایک روایت بیان کی ہے جو ان حروف کو آنے والے فتنوں پر منطبق کرتے ہیں ، اور حضرت ابن عباس سے ایک روایت بیان کی ہے کہ آپ نے فرمایا کہ س ہر ایک فرقہ کی عمر ہے جو ہونے والا ہے ، اور ق ہر ایک جماعت ہے جو ہونے والی ہے - بعض کے نزدیک یہ حروف اسمائے الہی کے قائم مقام ہیں ، یعنی ع علیم ، س سمیع اور ق قادر کی جگہ ، اور پہلی آیت میں حم رحمان کی جگہ ہے -

۱۳ - ق - (اللہ سب باتوں پر) قادر ہے - ق کے متعلق ابن جریر میں تین قول لکھے ہیں - اللہ تعالیٰ کے اسماء میں سے ایک اسم ہے ، قرآن کے اسماء میں سے ہے ، زمین کے اردگرد ایک پہاڑ ہے - مگر اس تیسری بات کو تو سیاق سے کوئی تعلق نہیں - اور روح المعانی میں ایک قول نقل کیا ہے کہ جبل قاف کا (جس کے بہت طویل قصرے بنائے گئے ہیں) کوئی وجود نہیں اور پہلا قول جو حضرت ابن عباس سے مروی ہے وہی صحیح ہے -

۱۳ - ن - دوات (گواہ ہے) - نون کے معنی مچھلی ہیں ، اور یہاں ن کے معنی حسن اور قتادہ سے دوات مروی ہیں ، اور حضرت ابن عباس سے حوت مروی ہے اور زہری کا قول ہے کہ اس سے مراد دوات یا حوت ہوتے تو نون لکھا جاتا نہ کہ ن - ابن جریر میں ایک قول مروی ہے کہ اس سے مراد

لوح نور ہے یعنی نورانی تختی -

تفہیم القرآن جلد ۱ میں مولانا سید ابو الہ علی مودودی کی رائے یہ ہے کہ جس زمانے میں قرآن مجید نازل ہوا تھا اس دور کے اسالیب بیان میں اس طرح کے حروف مقطعات کا استعمال عام طور پر معروف تھا - خطباء اور شعراء دونوں اس اسلوب سے کام لیتے تھے - چنانچہ اب بھی کلام جاہلیت کے جو نمونے محفوظ ہیں ان میں اسکی مثالیں ہمیں ملتی ہیں - اس استعمال عام کی وجہ سے یہ مقطعات کوئی چیستان نہ تھے جسکو بولنے والے کے سنوا کوئی نہ سمجھتا ہو بلکہ سامعین بالعموم جانتے تھے کہ ان سے مراد کیا ہے - یہی وجہ ہے کہ قرآن مجید کے خلاف نبی صلی اللہ علیہ وآلہ وسلم کے ہم عصر مخالفین میں سے کسی سے بھی ایسی کوئی روایت منقول نہیں کہ انہوں نے آنحضرت سے انکے معنی پوچھے ہوں - بعد میں یہ اسلوب عربی زبان میں متروک ہوتا چلا گیا اور اس بنا پر مفسرین کیلئے انکے معانی متعین کرنا مشکل ہو گیا لیکن یہ ظاہر ہے کہ نہ تو ان حروف کا مفہوم سمجھنے پر قرآن مجید سے ہدایت حاصل کرنے کا انحصار ہے اور نہ یہی بات ہے کہ اگر کوئی شخص انکے معنی نہ جانے گا تو اسکے راہ راست پانے میں کوئی نقص رہ جائیگا - لہذا ایک عام ناظر کیلئے کچھ ضروری نہیں ہے کہ وہ ان کے معانی کی تحقیق میں سرگرداں رہے -

یہی رائے جناب محمد علی صدیقی کاندھلوی صاحب نے اپنی

تفسیر معالم القرآن میں درج کی ہے -

مآخذ

- ۱- تفسیر معارف القرآن مولفہ مولانا مفتی محمد شفیع -
- ۲- تفسیر حقانی مولفہ مولانا ابو محمد عبدالحق الحقانی دہلوی -
- ۳- تفہیم القرآن مولفہ مولانا سید ابو اعلیٰ مودودی -
- ۴- تفسیر ابن کثیر مولفہ علامہ ابن کثیر -
- ۵- تفسیر نعیمی مولفہ علامہ احمد یار خان نعیمی -
- ۶- فیوض القرآن مرتبہ ڈاکٹر سید حامد حسین بلگرامی -
- ۷- تفسیر مظہری مرتبہ علامہ قاضی ثنا اللہ پانی پتی -
- ۸- درس القرآن - ادارہ اصلاح و تبلیغ -
- ۹- اردو دائرہ معارف مرتبہ درسی قرآن بورڈ ، اسلامیہ جلد ۸ -
- ۱۰- بیان القرآن مرتبہ مولانا محمد علی -
- ۱۱- مقطعات قرآنی مولفہ ڈاکٹر میر محمد اسماعیل پانی پتی -
- ۱۲- معالم القرآن مولفہ محمد علی صدیقی کاندھلوی -
- ۱۳- اعداد القرآن مرتبہ مولانا ابو الکلام آزاد -
- ۱۴- ترجمان القرآن مرتبہ مولانا ابو الکلام آزاد -